

HIKAYAR ALI BABA DA BARAYI ARBAIN 40

Daga littafin DARE DUBU DA DAYA 1001

Ebook creat by Shuraih Usman

Ebook publish by [www.hausaebooks.cf](http://www.hausaebooks.cf)

Ebook din nan yazo maku ne daga shafin [www.hausaebooks.cf](http://www.hausaebooks.cf)  
Kuna ziyartar shafinmu don samun sababbin littatafai

Ga duk wanda ke bukatar ebooks nashi ya samu shiga cikin wepsite namu sai ya turo mana da littafin ta Email namu [hausaebooks@gmail.com](mailto:hausaebooks@gmail.com)



## HIKAYAR ALI BABA DA BARAYI ARBA'IN

Post by Shuraih Usman  
Daga Taskar Shuraih 99%  
Part 001

.  
Allah shi ne Sarki mafi daukaka daga dukkan sarakuna.  
Shi ne mafi tsarki daga dukkan abubuwa.  
Tsira da aminci su tabbata ga Manzonsa kuma  
Annabinsa, Muhammadu dan Amina (SAW).  
A wani shudadden zamani, a wani gari na cikin kasar  
Farisa, an yi wadan su mazaje guda biyu yan uwan juna.  
Babban sunansa Kasim karamin kuwa sunansa Ali Baba.  
Bayan rasuwar mahaifinsu, aka raba musu gadon yar  
dukiyar da ya bari, kowa ya kwashi rabonsa.  
Kasim ya auri yar wani babban attajiri na garin, shi kuwa  
Ali Baba ya auri wata yarinya wacce iyayenta sun kasance  
talakawa ne.  
Ba a dade ba, sai surukin Kasim ya mutu, yarsa ta gaji  
dukkann duki yarsa, domin ita kadai ce yar da ke gare shi.  
Ita kuma ta damka duki yar nan a hannun mijinta Kasim.  
Nan take Kasim ya zama babban attajirin da babu kamar  
sa a duk fadin garin.  
Shi kuwa Ali Baba sai ya kasance dan abin da ya gada na  
dukiya daga mahaifinsu ya kare.

Ya zama talaka wanda bai mallaki komai ba sai jakai guda uku.

Sai ya rika zuwa daji da jakansa yana saran itace yana lafto wa jakan nan yana kawowa cikin gari.

Idan ya sayar, ya siyo abincin da za su ci, shi da matarsa.

Ana nan haka kullum, wata rana Ali Baba ya shiga daji domin yin sana'arsa kamar yadda ya saba.

Bayan ya gama dora wa jakansa itace, yana haramar ya kora su ya tafi, sai ya hango 'kura ta toshe sararin samaniya daga nesa,

ta tinkaro inda ya ke. Ya ga cewa idan ya ci gaba da tafiya mahayan nan za su cim masa, sai ya kora jakansa cikin rami,

shi kuwa ya sami wata babbar itaciya mai duhuwa, wacce zai iya ganin abin da ya ke kasa ba tare da wanda ke kasa ya gan shi ba, ya haye.

Bai jima da hawa saman itaciyar nan ba, sai ya hango mutane akan dawaki a sukwane sun nufo inda ya ke.

Suna zuwa wurin, sai duk suka ja suka tsaya. Kowane daga cikinsu ya sauka daga kan dokinsa, ya daure shi.

Ali Baba ya dube su da kyau, ya ga cewa dukkansu samari ne majiya karfi, kowane yana rataye da takobi, yana dauke da kaya a kan dokinsa. Ya kirga su, ya ga cewa su arba'in ne cif.

Ashe mutanen nan barayi ne, masu tare fatake suna yi musu fashi, yanzu ma sun zo ne wurin da suke boye kayan da suke satowa.

Ali Baba ya ga daya daga cikinsu, wanda yana zaton shi ne babbansu, ya tafi gindin wani dutse da ciyawa ta lullube shi,

wanda idan ba yanzu ba Ali Baba bai taba lura da akwai dutse wurin ba. Ya tsaya gaban dutsen ya ce,

"Fayau, bude dutsen Simsim." Dutse ya tsaga gida biyu, sai ga kofa ta bayyana.

Barayin nan suka yi ta duruwa ciki da kayan da suka sato, bayan kowa ya shige, sai babban ya bi daga baya.

Yana shigewa, sai dutsen ya koma ya rufe, tamkar babu dutse a wurin.

Ali Baba yana kan bishiya, yana kallon dukkan abin da ke

faruwa.Bayan barayin nan sun shige cikin dutse,sai yayi kamar ya sauko ya kama doki daya ya hau,  
ya kora jakansa ya tsere,sai kuma ya tuna idan ya sauko kuma aka yi rashin sa'a da barayin nan suna fitowa daga dutsen nan,lalle za su kama shi.

Saboda haka sai ya canza shawara,ya ci gaba da zama a kan bishiyar.

Can zuwa wani lokaci sai ya ga kofar dutsen nan ta bude,shugaban barayin ya fara fitowa ya tsaya a gaban kofar yana kidaya barayin nan a lokacin da suke fitowa, har ya kidaya talatin da tara, gami da shi arba'in ke nan.Da suka gama fitowa,sai Ali Baba ya ji ya ce,"Garam, rufe dutsen Simsim." dutse ya koma ya rufe.

Suka hau dawakinsu suka juya ta hanyar da suka fito.

Da Ali Baba ya ga kurarsu ta bace,ya sauko daga kan itaciya,ya nufi inda ya boye jakansa da sauri domin ya kora su zuwa gida,

sai wata zuciya ta ce masa,"Ka gwada fadin kalmomin nan ka ga ko dutsen nan zai bude.

" Ya tafi gaban dutsen ya tsaya dai dai inda ya ga shugaban barayin nan ya tsaya, ya ce,"Fayau, bude dutsen Simsim." Yana fadar haka kuwa sai kofa ta bude.

Ali Baba ya kutsa kai cikin dutsen nan.Yana shiga sai dutse ya koma ya rufe.Da farko yayi zaton zai ga duhu dindim a ciki,amma sai ya ga haske kamar an kunna fitilu.

Ya duba haka,sai ya ga dukiya tsibi-tsibi.Tsibin zinariya daban,tsibin azurfa daban,na tagulla daban,gefe kuma ga kudi nan tsaba cunkus.

Ali Baba yayi mamakin yadda wadan nan barayi suka tara dukiya mai yawa haka.Ya ce a ransa,lalle sun gaji dutsen nan ne tun daga kaka da kakanni,

domin yawan su ba su isa su tara wannan dukiya ba koda kuwa sun yi shekara dari suna tara ta.

Ya tattaro wasu buhuhuwan zinariya, wadan da ya san jakansa za su iya dauka. Ya ce "Fayau, bude dutsen Simsim." Dutse ya bude ya fito da buhuhuwan

waje,sannan ya ce,

"Garam rufe dutsen Simsim." Dutse ya koma ya rufe.Ya jawo jakansa ya dora musu dukiya nan sannan ya dora

musu itace daga sama ya rufe yadda mutane ba za su gane ba.

Ya kora jakunan sa da sauri ya nufi gida yana murna. Da ya isa gida, ya kora jakunan ciki ya kira matarasa suka sauke kayan. Koda ya zazzage, sai wurin ya haske, matar ta ga zinariya tana daukar ido.

Ya shaida mata dukkan abin da ya faru. Ta yi godiya ga Allah ta ce, "Dare daya Allah kan yi bature, hakika duk fadin garin nan yanzu babu wanda ya kai mu arziki. Bari na kidaya na gani"

Ali Baba ya yi dariya ya ce "Mene ne na batan lokacinki wajen kidaya wannan zinariya? Sai ki yi kwanki ba ki gama gidaya ta ba.

Abin da na ke so da ke shi ne, bakinki kanen kafarki, kada ki kuskura wani ya ji wannan labari. Zai je na haka rami mu binne wannan dukiya da Allah ya ba mu."

Matar ta ce, "Duk da haka dai ina so na san adadin wannan zinariya. Kafin ka gama haka rami bari na je nan makwabtamu, gidan yayanka Kasim na aro karamin mudunsu na awon hatsi domin na ga ko mudu nawa wannan zinariya za ta yi."

Ya ce ba laifi amma ta tabbatar ba ta fadawa kowa abin da za ta auna da mudun ba. Ta fito ta shiga gidan Kasim, ta taras da matarsa.

Bayan sun gaisa ta ce ta zo ne aron mudunsu na awon hatsi. Matar Kasim ta tambaye ta babba ko karami? Ta ce karamin ma zai yi.

Ta shiga cikin daki domin ta dauko ma ta, ta ce a ranta me wadan nan matsiyatan za su yi da mudu? Ina kuma suka sami hatsi mai yawa haka da har sai sun auna shi da mudu?

Kuma wane irin hatsi ne wannan? Sai ta sami karo kadan ta manna shi a cikin kusurwar mudun wanda ta tabbata karon zai like kwaya daya ta hatsin da za a auna, ta haka za ta iya gano kalar hatsin da suka auna idan an maido mata da mudun. Ta kawo wa matar Ali Baba.

Bayan ta dawo gida, sai ta fara auna zinariyar nan mudu-mudu har ta gama kaf. Ta je ta sahida wa mijinta da yake

hakar rami ko mudu nawa ta auna. Ta ce za ta je ta mayar musu da mudunsu.

Ashe ba ta lura ba, kwayar zinariya daya ta manne da karon nan a can kasan mudun. Da matar Kasim ta karbi mudu, bayan matar Ali Baba ta tafi, sai ta duba cikin mudun.

Wani irin mamaki ya rufe ta lokacin da ta ga kwayar zinariya a cikin mudun.

Nan take hassada ta daki kirjinta ta ce ashe Ali Baba har yana da zinariyar da ta fi karfin a kidaya ta da hannu sai dai awo da mudu. Ina ya sami wannan dukiya? Ko ya fara sata ne?

Bari mijina ya dawo in fada masa halin da kanensa yake ciki.

---

Daga Taskar Shuraih 99% HIKAYAR ALI BABA DA BARAYI ARBA'IN

Post by Shuraih Usman

Daga Taskar Shuraih 99%

Part 002

.

Lokacin da Kasim ya dawo daga kasuwa tun bai huta ba, matarsa ta tare shi ta ce, “Maigida, na san da cewa ka dauki kanka a matsayin wanda ya fi kowa arziki a duk fadin garin nan, to amma abin da ba ka sani ba shi ne, yanzu akwai wanda ya dame ka ya shanye game da arziki cikin wannan gari namu. Domin yana da tarin zinariyar da ta fi karfin a kidaya ta da hannu sai dai a auna ta da mudu.” Kasim ya ce, “Wane ne wannan attajiri haka, amma dai bai dade da zuwa garin nan ba ko?” Matar ta ce, “Ba kowa ba ne face dan uwanka Ali Baba.” Ta kwashe dukkan labarin yadda matar Ali Baba ta zo aron mudu a wurinta, da kuma dabarar da ta yi har ta gano abin da aka auna da mudun.

Kasim ya kasance ba ya kula da taimakon dan uwansa Ali Baba duk da tarin dukiyarsa, ba ya ko yarda ya matso kusa gare shi, wai kada ya shafa masa talauci. Da ya ji wannan labari daga

matarsa, sai ya cika da mamaki tare kuma da hassadar jin cewa wai har akwai wanda ya fi shi arziki a garinsu. Ya ce a cikin ransa, “Yanzu dare ya yi, amma gobe tunda safe zan je gidan dan uwana na ji inda ya sami wannan dukiya da rana tsaka.

Lalle idan ya fara sata ne, zan tsegunta wa Sarki a daure shi.” Ya kwanta amma ya kasa yin barci, yana ta kahon dandi har gari ya waye. Da gari ya waye, tunda sassafe Kasim ya sallama wa Ali Baba. Bayan ya fito, ko gaisawa ba su yi ba, sai Kasim ya ce, “Ali Baba ka yi wa mutane badda sau, suna ganin ka a matsayin talaka wanda bai mallaki komai ba sai jakai guda uku da kake zuwa daji kana yiwo itacen siyarwa. Amma abin mamaki, jiya bayan na dawo daga shagona, matata ta ba ni wannan kwayar zinariyar ta ce mini a cikin mudun da ta ara muku ta makale. Wannan ya tabbatar mata da cewa ba hatsi kuka auna da mudun ba. Wannan ne dalilin da ya sa yanzu na yo maka sammako domin na ji inda ka sami wannan dukiya, idan kuwa ka ki fada mini zan je na shaida wa Sarki cewa kana daya daga cikin barayin nan da suka addabi mutanen wannan gari da kewayensa da sata, yanzu haka ma zinariya na nan kime a gidanka da kuka sato.

Kuma na tabbata idan aka bincike gidanka kaf, za a gan ta.” Da Ali Baba ya ji wannan zance na dan uwansa, sai ya tabbatar da cewa matarsa ta fallasa musu sirrinsu ba tare da ta sani ba, don haka babu wani boye-boye illa ya fada wa dan uwansa gaskiyar abin da ya faru. Ali Baba ya kwashe labrin abinda ya faru duka ya fada wa Kasim.

Ya yi masa kwatancen dajin nan da kuma dai dai wurin da dutsen da barayin nan suke tara dukiyarsu ya ke. Ya kuma fada masa abin da ake cewa dutsen ya bude da kuma



abin da ake cewa ya rufe. Kasim na gama jin wannan labari, bai zame ko'ina ba sai kasuwa. Ya siyo jakai guda goma, kowane da mangalarsa, ya kawo gida ya daure. Tun da asuba ya daura wa jakuna mangaloli, ya nufi dajin nan da Ali Baba ya yi masa kwatance. Can zuwa rana tsaka ya isa, ya bi kwatancen da aka yi masa har ya gano wurin da dutsen ya ke. Ya daure dabbobinsa a kusa da dutsen. Ya tsaya gindin dutse ya ce, "Fayau, bude dutsen Simsim." Rufe bakinsa ke da wuya, sai ya ga kofa ta bude daga jikin dutsen. Mamaki ya rufe shi, nan da nan ya kwanto mangaloli daga jakunansa ya kutsa kai cikin dutsen, yana shiga dutsen ya rufe. Kasim ya ga ashe dutsen wani katon daki ne mai cin dakuna sama da uku. Ya ga tarin dukiyar da ko a tunani bai taba zaton akwai irinta ba a fadin duniya. Komai bangarensa dabam, zinariya da azurfa da tagulla da tsabar kudi, ga su nan bila haddin. Ba tare da bata lokaci ba, ya fara cika mangalolinsa da ita yana tunanin abubuwan da zai yi idan ya kwashe ta duka ya kai gida. Da ya gama cika mangalolinsa, ya ga kamar ma bai debi komai ba, domin babu alamun dukiyar nan ta ragu. Ya kiyasta cewa koda zai kwashe dukiyar nan duka, to sai ya yi wata uku ko fiye yana zuwa kullum yana dibar ta. Ya zo inda kofar dutsen ta ke ya ce, "Fayau, bude dutsen Cimcim." dutse ya ki budewa. Ya kara cewa, "Fayau, bude dutsen Jimjim." Dutse bai ko motsa ba. Kasim yayi ta kiran kalmomi kamar su, Timtim, Kimkim, Zimzim, amma Allah da ikonsa har ya gaji ya kasa tuna kalmar "Simsim." Kamar ma da dai, bai taba jin kalmar ba. Daga nan sai murna ta koma ciki, domin ya tabbata idan barayin nan

suka dawo suka same shi a ciki, lalle kashinsa ya bushe.

Sai duk dukiyar da ke cikin dutsen ta fita daga ransa, ya fara safa da marwa yana kokarin tuna kalmar da ake fada dutsen ya bude. Yayi duk iyakar kokarinsa amma ya kasa tuna kalmar.

Da

ya gaji sai ya sami wuri ya zauna yana tunanin makomarsa idan barayin nan suka same shi a cikin ma'ajiyarsu. Bai san tsawon lokacin da ya kwashe a cikin dutsen ba. Can sai ya ji karar kofatan dawaki suna nufo wurin da dutsen ya ke. Tun yana jiyo su daga nesa, har suka zo daf da gindin dutsen.

Daga nan sai ya ji duk sun sauka daga kan dawakansu. Ya duba cikin dutsen nan ko zai ga wani makami da zai kare kansa da shi, bai samu ba.

Ya duba ko akwai wani wuri da zai iya boyewa, ya ga babu. Ya yanke shawarar ya tsaya daf da bakin kofa, idan dutsen ya bude sai ya yi wuf ya yi waje da gudu ya kama dokinsu daya ya sukwane shi, idan Allah ya taimake shi zai iya tserewa. Don haka sai ya tsaya daf da wurin da kofar za ta bude cikin shiri. Su kuwa barayin nan da suka zo gindin dutse sai suka ga jakai guda goma a daure, suka duba ko'ina ba su ga mai su ba. Sai jikinsu ya ba su, domin ba su taba sa ran wani dan Adam zai iya zuwa cikin wannan daji ba, kuma har gindin dutsensu. Babbansu ya matsa gaban dutsen ya ce, "Fayau, bude dutsen Simsim." Nan take dutse ya bude.

.

---

Its Shuraih 99%

HIKAYAR ALI BABA DA BARAYI ARBA'IN

Post by Shuraih Usman

Daga Taskar Shuraih 99%

Part 003

.

Babbansu ya matsa  
gaben dutsen ya ce,  
"Fayau, bude dutsen  
Simsim." Nan take dutse  
ya bude. Kofa na  
budewa, sai Kasim ya fito waje da gudu, ya  
bangaje wasu daga cikin  
barayin nan. Kafin ya sake daga  
kafarsa wani daga cikin  
barayin nan ya raba shi  
gida biyu da takobinsa,  
gaya-wa-jini-na-wuce. Barayin nan suka shiga  
cikin dutsen, suka ga  
mangalolin da Kasim ya  
cika da dukiya. Kuma  
suka lura da cewa lalle  
ko bayan wannan dukiya da Kasim ya  
dauka, akwai alamun an  
taba dibar dukiya, ke  
nan ko Kasim din ne ya  
taba diba yanzu ya  
dauka ya kara, ko kuwa akwai wani bayan  
Kasim din wanda ya  
dibar musu dukiya. Suka yi mamakin yadda  
Kasim ya san kalmomin  
da ake fada dutsen ya  
bude. Domin su gargadi  
duk wani mai zuwa  
yana dibar musu dukiya, sai suka raba gangar  
jikin Kasim gida huɗu,  
suka manna kowanne  
sashe daya a bango  
daya na dutsen, watau  
kudu da arewa, gabas da yamma. Suka fita suka kora  
jakunansa zuwa inda  
suke tara dabbobin da  
suke satowa. Da dare ya yi matar  
Kasim ba ta ga ya komo  
gida ba, sai hankalinta

ya fara tashi. Ta dauki  
mayafinta ta ruga da  
gudu zuwa gidan Ali Baba. Ta same shi yana zaune  
yana hutawa.  
Bayan sun gaisa, sai ta ce  
masa, "Ya kai dan uwan  
mijina, na san cewa kana  
da labarin mijina ya shiga daji da jakai, tunda  
assalatu, akan zai samo  
wani abu a can, wanda  
bai fada mini ko mene ne  
ba. Ga shi har dare ya yi bai  
komo ba. Shi ne na zo  
gare ka na ji ko ka san  
wurin da ya tafi? Ina jin  
tsoro, ya Allah ko wani  
mummunan abu ya faru da shi" Ali Baba ya ce da ita,  
"Haka ne, dan uwana ya  
fada mini zai shiga daji, ai  
na dauka ya dawo,  
amma bari yanzu na  
shirya na tafi neman labarinsa. Ki koma gida  
zan sanar da ke abin da  
ake ciki idan na dawo." Ali Baba ya tashi cikin  
daren nan ya daura wa  
jakansa uku mangaloli,  
ya kora su ya nufi cikin  
dajin da dutsen 'yan  
fashin nan ya ke. Can zuwa tsakiyar dare ya  
isa inda dutsen sihirin ya  
ke. Da isarsa gindin  
dutsen ya haska  
fitilarsa, sai ya ga jini  
faca-faca ko'ina a gindin dutsen. Tun daga nan sai ya sha  
jinin jikinsa. Ya ce,  
"Fayau bude dutsen  
simsim." Nan take kofa  
ta bude, ya shiga ciki. Da shigarsa sai kofa ta  
rufe, ya haska fitilarsa,

sai ya ga gawar dan  
uwansa Kasim, an datsa  
ta gida hudu, an manna  
kowane datse a bangon dutsen. Nan take ya yi  
sauri ya harhada su  
wuri daya. Sannan ya kuma dibar  
dukiyar da jakansa biyu  
za su iya dauka, ya fita  
daga cikin dutsen. Ya  
dora wa jakinsa daya  
gawar dan uwansa, sauran biyun kuma ya  
dora musu dukiyar da  
ya diba, ya samu kiraren  
itatuwa ya rurrufe  
mangalolin da su, yadda  
mutane ba za su gane abin da aka dauko ba. Ya kora su  
da sauri ya  
nufi gida.

Can zuwa da hantsi Ali  
Baba ya isa gida, ya  
shiga da jakansa biyu  
masu dauke da dukiyar cikin gida, ya fada wa  
matarsa ta sauke kayan  
ta boye su inda suka  
boye na farko. Ya kora jakin daya  
zuwa gidan matar dan  
uwansa.

Da ya isa gidan sai ya  
kwankwasa kofa.  
Bayan kwankwasawa ta biyu, sai ya ga  
Murjanatu ta bude  
kofar. Murjanatu ta kasance  
baiwa ce ga Kasim, Allah  
ya hore ma ta tsananin  
wayo da dabara, duk da  
ta kasance yarinya  
karama, mai kananan shekaru, amma  
hankalinta da tunaninta  
ya zarta na manyan

mutane. Shi ya sa ma  
duk wata shawara da  
ita Kasim ya ke yi. Ali Baba ya kora jakinsa  
cikin gidan, Murjanatu ta  
mayar da kofa ta rufe,  
ya umurce ta da ta kira  
masa matar dan uwansa.  
Bayan sun koma, ya sauke gawar Kasim ya  
shaida musu abin da ya  
faru da Kasim duka. Bayan sun gama yan  
koke-kokensu, sun  
share hawaye, sai ya ce  
musu, "Abin da na ke so  
da ku shi ne, ina so  
mutanen garin nan su tabbatar da cewa dan  
uwana ya mutu ne a  
gida, a kan gadonsa,  
sanadiyyar rashin lafiya,  
ba na so kowa ya san  
abin da ya faru da shi." Abin da ya sa Ali Baba  
ya fadi haka kuwa shi  
ne, ya tabbata idan  
barayin nan suka koma  
maboyarsu ba su ga  
gawar Kasim ba, za su shiga binciken wanda ya  
zo ya dauke ta. To idan  
mutanen gari suka san  
gaskiyar labarin yadda  
Kasim ya mutu, da  
yadda aka rufe gawarsa guntu-guntu, labarin ba  
zai boyu ga barayin nan  
ba, kuma za su yi saurin  
gane Ali Baba su kashe  
shi. Amma idan mutanen  
gari suka san cewa  
Kasim ya mutu ne a kan  
gadonsa sanadiyyar  
rashin lafiya, kuma an yi  
jana'izarsa gaban mutane, shi ke nan babu

wanda zai koma ta kan  
batun. Don haka babu yadda za  
a yi barayin su gane  
wanda ya dauke gawar. Bayan Ali Baba ya tafi,  
sai matar Kasim ta ce da  
Murjanatu, "Na bar  
wannan a hannunki, ke  
kika san dabarar da za  
ki yi, ki kawar da hankalin mutane har su  
dauka cewa Kasim ya  
mutu ne sanadiyyar  
rashin lafiya a kan  
gadonsa." Murjanatu ta ce,  
"Wannan abu ne mai  
sauki a wurina." Sai ta  
ruga da gudu zuwa  
shagon wani mai sayar  
da magunguna, hankalinta a tashe, ko  
takalmi babu a kafarta,  
ta ce da shi, "Don Allah yi  
sauri ka bani maganin  
zazzabi, ubangijina  
Kasim na can zazzabi mai zafi ya rufe shi, har ba  
ya iya gane masu zuwa  
wurinsa." Mai magani ya dauko  
wani magni ya ba ta. Ta  
karba ta ba shi dirhami  
daya, ba ta ko tsaya  
karbar canji ba, ta nufi  
gida da sauri, ta na rike da magani a hannunta,  
tana tafe hawaye na fita  
daga idonta. Duk wanda  
ta hadu da shi a kan  
hanya, idan ya ga halin  
da take ciki, ga kuma magani a hannunta, sai  
ya tausaya mata, ya  
kuma gane abin da take  
ciki na jiyyar mara  
lafiya. Ali Baba da matarsa

suka dinga Safa da  
Marwa tsakanin gidansu  
da gidan Kasim, domin  
dai su baddalar da  
mutane a kan cewa wani abu na faruwa a  
gidan Kasim. Don haka lokacin da  
mutane suka ji kuka  
daga gidan Kasim tare  
kuma da labarin  
mutuwarsa cikin dare  
ba su yi mamakin hakan ba  
Tun da sassafe kafin Ali  
Baba ya gama shaida wa  
mutane labarin  
mutuwar dan uwansa  
Kasim, domin yi masa  
jana'iza, ita kuwa Murjanatu sai ta nufi  
shagon wani baduku,  
dattijo mai suna Baba  
Mustafa, domin dama  
dabi'arsa ce da an fito  
daga sallar subahi yake bude shagonsa. Muhadu gobe  
donjin  
cigaban labarin dafatan kunajin dadin  
labarin?????

---

Its Shuraih 99%

HIKAYAR ALI BABA DA BARAYI ARBA'IN

Post by Shuraih Usman

Daga Taskar Shuraih 99%

Part 004

.

Ta same shi a zaune cikin  
shagon, bayan ta yi  
masa sallama sun gaisa,  
sai ta ce da shi, "Baba  
Mustafa ina da wani aiki  
da nake so ka yi mini yanzu, amma da sharadi  
daya." Ta dauko dinari



daya ta danka masa a  
hannu. Ya yi sauri ya karbe  
yana murmushi, dama  
idonsa idon kudi kamar  
wuta da auduga ne, ya  
ce da ita, "Diyata, fadi  
abin da kike so na yi miki, ko menene idan dai  
zan iya yin sa, to zan yi  
miki shi duk da dai ban  
san ki ba, ban ma taba  
ganin ki ba." Murjanatu ta ce da shi,  
"Jiya cikin dare barayi  
suka shiga gidanmu  
suka kashe mijina kuma  
suka sassara shi guntu-  
guntu. Ina so, a matsayinka na baduku,  
ka harhada gawarsa  
wuri daya ka dinke,  
yadda za a ji dadin yi  
masa jana'iza. Amma da  
sharadin zan rufe fuskarka da mayafi ta  
yadda ba za ka iya gane  
hanyar da muka bi zuwa  
gidan ba, kuma ba za ka  
iya gane gidan ba. Haka kuma idan ka  
gama zan sake rufe  
fuskarka na maido ka  
shagonka. Zan biya ka  
kudi mai yawa, ka yarda  
da wannan sharadi?" Baba Mustafa ya ce ya  
amince. Murjanatu ta  
rufe masa fuska, ta ja  
hannunsa har suka isa  
gidan, ta bude kofa  
suka shiga ciki, ta ja shi har cikin dakin da  
gawar Kasim ta ke,  
sannan ta bude masa  
ido. Ta ce ya yi sauri ya hada  
shi masu jana'iza na nan

zuwa. Nan take kuwa  
ba tare da bata lokaci ba  
Baba Mustafa ya dinke  
gawar Kasim wuri daya, kamar ba a taba sassara  
ta ba. Murjanatu ta ba shi kudi  
masu yawa, sannan ta  
rufe masa idanu ta  
mayar da shi shagonsa. Aka yi jana'izar Kasim  
aka gama ba tare da  
kowa ya san gaskiyar  
abin da ya faru gare shi  
ba. Su kuma barayin nan  
bayan kwana biyu suka  
koma maboyarsu, ga  
tsananin mamakinsu sai  
suka tarar da an dauke  
gawar mutumin da suka kashe, bayan wannan  
kuma an sake dibar  
musu dukiya. Cikin fushi, bakinsa na  
kumfa, babban yan  
fashin ya ce, "Ina  
rantsuwa da abin da zai  
kashe ni, hankali na ba  
zai kwanta ba har sai na nemo wanda ya gane  
sirrinmu, yana zuwa  
yana dibar mana dukiya,  
ko wane ne shi, kuma  
ko a ina ya ke cikin  
duniyar nan. Idan kuwa na same shi  
zan gana masa azabar da  
ba a taba yi wa wani abu  
mai rai irinta ba, kafin na  
kashe shi!" Ya ci gaba da cewa, "Ina  
so daya daga cikinku ya  
yi shiri irin na fatake, ya  
shiga cikin birni ya  
shako mana labari daga  
mutane, wata kila zai ji ana labarin wani mutum  
da aka kashe ta hanyar

daddatsa jikinsa, ta  
haka za mu gane wanda  
ya zo nan ya dauke shi,  
kuma ya ke dibar mana dukiya." Sai wani barawo daga  
cikinsu ya ce, "Ni zan  
tafi, kuma na yi  
alkawarin ba zan komo  
nan ba sai da cikakken  
labarin wannan mutum." Babbansu ya ce,  
"Wannan aiki ne mai  
muhimanci a wurinmu  
gaba daya, saboda haka  
idan har ka yi kuskuren  
da ka dawo nan ba tare da ka gano mana gidan  
wannan mutumin ba, to  
zan kashe ka."  
Barawo ya ce ya yarda. Ya yi shiri irin na  
matafiya, idan ka gan shi  
kamar wani mutumin  
kirki. Ya nufi birni. Ya iso  
cikin garin da sassafe. Da shigarsa cikin gari, sai  
ya hango wani mutum  
ya yi sammakon bude  
rumfarsa yana zaune a  
ciki. Da ya isa inda  
wannan mutumin ya ke, sai ya ga ashe dattijo ne,  
yana zaune yana dinkin  
takalmi. Ya yi mamakin wannan  
dattijo da yadda ya yi  
sammakon bude  
rumfarsa, bayan duk  
sauran rumfuna suna a  
rufe. Barawo ya yi wa dattijo  
sallama. Bayan ya zauna sun  
gama gaisawa sai ya ce  
masa, "Baba, amma Allah  
ya hore maka kaifin ido,  
ta yaya kake iya gani  
cikin duhun safiyar nan har kake dinki, ga shi

kuma ka tsufa?" Dattijo ya ce, "Ga alama  
dai kai bako ne a  
wannan gari namu, idan  
ba haka ba waye bai  
sanni ba da kuma  
lakanin da ake yi mini na 'Baba Mustafa, dila mai  
idon zinari' ba. Tun ina dan shekara  
takwas na koyi wannan  
sana'a ta dinki daga  
mahaifina, kuma tun  
lokacin ita nake yi. Kai  
bari ma ka ji, saboda gwanancewata a dinki,  
har gawar mutum na  
taba hadawa na dinke ta  
wuri daya, bayan da  
barayi suka yi mata  
gunduwa-gunduwa , kuma a cikin daki mai  
duhu na yi wannan  
aiki." Barawo ya bude baki  
cikin mamaki, ya ce a  
ransa, ga dukkan alamu  
na taki sa'a a kan  
wannan bincike da na  
fito yi, lalle ta hanyar dattijon nan zan sami  
abin da na fito nema. Ya dubi Baba Mustafa  
cikin mamaki ya ce, "Ka  
taba dinke gawar  
mutum fa ka ce? Kuma a  
cikin daki mai duhu?  
Wannan basira taka da yawa ta ke. Amma dai  
tun kana dan  
saurayinka ka yi  
wannan aiki ko?" muhadu a kashi na biyar  
donjin yadda wannan  
hikiyar zata kasance dafatan kuna jindadin  
wannan labari

---

Its Shuraih 99%

HIKAYAR ALI BABA DA BARAYI ARBA'IN

Post by Shuraih Usman  
Daga Taskar Shuraih 99%  
Part 005

.

Baba Mustafa ya yi  
dariya ya ce, "Ba a yi  
kwana hudu da na yi  
wannan aiki ba. Wata  
rana ne, da sassafe  
kamar yanzu, wata yarinya.... Af! Na manta  
an rantsar da ni a kan  
cewa kada na yi  
wannan zance da  
kowa." Da jin haka, sai barawo  
ya jawo jakarsa, ya  
bude ta sosai ta yadda  
Baba Mustafa zai iya  
ganin kudin da ke ciki.  
Ya lura da yadda Baba Mustafa ya yi ajiyar  
zuciya lokacin da ya ga  
kudin da ke makare a  
cikin jakar. Ya debo kudin ya ba shi,  
ya ce masa, "Karbi  
wannan ka fitar da  
kono a kan rantsuwar  
da ka yi, ina so ka fada  
mini wannan labari, kuma ka kai ni gidan da  
ka yi wannan aiki. Idan ka yi mini wannan,  
hakika zan biya ka da  
kudi mai yawan gaske."  
Baba Mustafa ya ce,  
"Idan dai za ka biya ni ai  
sai na fada maka labarin duka." Barawo ya debo  
kudi mai yawa ya ba  
Baba Mustafa. Shi kuma  
ya fede masa biri har  
wutsiya. Barawo ya ce, "Tashi mu  
je maza ka kai ni gidan,  
kafin mutane su fara

fitowa zuwa wurin  
harkokinsu." Baba Mustafa ya ce, "Ba  
ka ji labarin dai dai ba  
ne? Ai yarinyar rufe mini  
ido ta yi lokacin da za ta  
kai ni gidan, ba ta bude  
mini ido ba sai da muka shiga cikin dakin da  
gawar ta ke. Kuma ina  
gama aikin ta sake rufe  
mini ido, sai da muka zo  
nan sannan ta bude..Via:Dandalin Abduluk hausa books  
Ba zan iya gane gidan  
ba, ko kalar fentinsa  
ban samu damar gani ba  
ballantana na ce zan iya  
shaida shi." Barawo ya ce, "Ka yi  
amfani da hikimarka da  
basirarka mana, ni ma in  
rufe maka ido ka rika  
misalta hanyar da kuka  
bi a cikin zuciyarka har mu isa gidan. Ina tsammanin za  
ka iya  
yin wannan."  
Baba Mustafa ya ce,  
"Kwarai kuwa zan iya,  
domin duk kwanar da  
muka bi zan iya kiyasta ta a cikin zuciyata. Kai bari ma ta  
wannan,  
har takun da muka yi  
kafin mu isa gidan da  
kuma bayan mun dawo  
na lissafe su kaf. Ba fa  
banza ake yi mini lakabi da dila ba yaro." Suka tashi,  
barawo ya  
sami wani kyalles ya rufe  
idon Baba Mustafa. Suka  
shiga cikin gari. Bayan  
sun dan taba tafiya ta  
wani lokaci, sai suka iso gaban wani gida. Baba Mustafa ya

tsaya,  
ya ce da barawon nan,  
"A dai dai nan ne na ji  
yarinyar nan ta bude  
kofar gida muka shiga  
daga ciki." Barawo ya bude wa  
Baba Mustafa fuskarsa,  
ya ce, "Ka tabbata  
wannan gidan ne?" Baba  
Mustafa ya tabbatar  
masa da cewa ko shakka babu. Barawo ya dubi gidan  
nan da kyau, da kalar  
fentinsa. Ga mamakinsa  
sai ya ga ai kusan duka  
gidajen unguwar kalar  
gininsu guda, kuma duk fentinsu kala guda ne. Sai  
lamarin ya daure  
masa kai, ya ga cewa  
idan ya koma ya fada  
wa 'yan uwansa ya gane  
gidan, idan suka zo cikin  
dare ba zai iya shaida gidan har ya nuna shi  
ba. Don haka sai ya bude  
jakarsa ya dauko wani  
bakin fenti da yayi  
amfani da shi wajen  
canja kamannunsa, ya  
zana wata 'yar alama a jikin kofar gidan, yadda  
idan suka dawo cikin  
dare zai gane gidan. Ya sallami Baba Mustafa  
ya koma rumfarsa. Shi  
kuma ya juya zuwa  
cikin daji wurin 'yan  
uwansa domin ya shaida musu ce bukata ta biya  
Al'adar garin ce idan  
mutum ya mutu, 'ya  
'yansa ne za su gaji  
dukan dukiyarsa, idan  
kuwa ba shi da 'ya 'ya,

to 'yan uwansa ne za su gaje shi, idan babu kuma  
sai matarsa ta gaje shi,  
idan ba shi da mata sai a  
saka dukiyarsa a  
baitulmali. Bayan mutuwar Kasim,  
kasancewar ba shi da  
'ya 'ya, sai Ali Baba ya  
gaji dukan dukiyarsa,  
da gidansa da kuma  
kuyangar nan tasa mai tsananin hikima, watau  
Murjanatu. Ali Baba ya  
kwashe dukan dukiyar  
da ya samu daga taskar  
'yan fashin nan ya koma  
gidan Kasim tare da matarsa. Ita kuma matar Kasim ta  
koma gidan mahaifinta. A cikin wannan halin ne  
barawon nan ya hilaci  
dattijo Baba Mustafa har  
ya kawo shi gidan da Ali  
Baba ya ke ciki da  
matarsa da kuyangarsa. Kuma ya yi wa gidan  
'yar alama da bakin fenti  
yadda idan suka dawo  
cikin dare tare da  
sauran barayin za su yi  
saurin shaida gidan. Bayan barawo ya koma  
wurin 'yan uwansa, cike  
da farin cikin gane gidan  
Ali Baba, ya shaida musu  
cewa bukata ta biya.  
Barayi suka yi murna da wannan labari. Babban  
su ya ce, "Kowa ya  
zauna cikin shiri, domin  
yau cikin dare za mu tafi  
mu kashe wannan  
mutum, sannan mu kwashe dukan dukiyar  
da muka samu a cikin  
gidansa."  
Barayi duka suka shirya



sun'a jiran dare ya yi. Ashe kuma bayan  
tafiyar barawo da Baba  
Mustafa daga kofar  
gidan Ali Baba,  
Murjanatu ta fito domin  
ta kai sako wani gida. Bayan ta dawo, har za ta  
shiga gida, sai ta kyalla  
ido ta ga an yi wata 'yar  
alama da bakin fenti a  
jikin kofar gidansu. Ta duba kofar  
makwabtansu ba ta ga  
irin wannan alama ba. Ta  
kuma duba wani gidan,  
ba ta ga wannan alama  
ba, ta sa hannu wai ta goge alamar, amma ta ki  
goguwa. Sai jikinta ya ba ta lalle  
wannan alama da aka  
zana a kofar gidansu  
akwai wata manufa a  
ciki, ruwa ba ya tsami  
banza. Murjanatu ta shiga gida  
ta samo bakin fenti, ta bi  
dukkann kofofin gidajen  
makwabtansu ta yi  
musu irin 'yar alamar da  
ta gani a kofar gidansu. Ta ja bakinta ta tsuke,  
ba ta fada wa kowa ba. A cikin daji kuwa,  
barayi sun shirya tsab  
domin tunkarar gidan  
Ali Baba, Da lokaci ya yi,  
suka shirya suka nufo  
gari. Da suka iso bakin gari, sai suka dakata sai  
da dare ya raba tsakiya,  
ba a jin motsin komai a  
cikin garin, sannan suka  
shiga. Barawon da ya gane  
gidan yana gaba suna  
biye da shi har suka iso  
unguwar da gidan Ali

Baba ya ke ciki. Da zuwansu, sai suka  
shiga haska fitulu a  
kofar gidajen domin  
gano gidan da barawo  
ya yi wa lamba. Can sai wani daga  
cikinsu ya ce, "Ga alamar  
nan a jikin kofar  
wancan gidan." Wani  
kuma ya ce, "A'a, ga  
gidan nan." Can sai kuma wani ya kyalla ido  
ya ga alamar a jikin  
kofar wani gidan  
dabam. Da barayin nan suka  
duba da kyau, sai suka  
ga ashe duka gidajen  
unguwar an yi musu  
lamba. Sai shugaban 'yan fashi  
ya dubi barawon da  
suka aiko ya ce, "Sai ka  
nuna mana gidan da ka  
gano." Barawo cikin kaduwa  
ya ce, "Wallahi ni gida  
guda na yi wa lamba,  
ban san me ke faruwa  
ba." Shugaban barayi ya ce,  
"Wane ne daga cikinsu  
ka yi wa lamba?"  
Barawo ya duba, ya  
kara dubawa, ya kasa  
gane gidan da Baba Mustafa ya nuna masa.  
Sai ya ce, "Wallahi ba zan  
iya shaida shi ba a halin  
yanzu." Shugaban barayi ya  
fusata ya ce, "Ka san ba  
za ka iya gane gidan ba  
ka sa muka zo, muka yi  
wahalar banza, za mu  
koma a banza a wofi? Lalle hukunci zai hau  
kanka." Ya ba da umurni

aka daure wannan  
barawo a kan dokinsa,  
suka kora shi suka nufi  
cikin daji, wurin maboyarsu. Da suka isa wurin da  
dutse ya ke, suka bude  
shi suka shiga daga ciki.  
Shugaban 'yan fashi ya  
sa takobinsa ya dauke  
kan barawon nan da ya kasa gane gidan Ali  
Baba. Sannan ya juyo ga  
sauran barayi ya ce,"Wa  
zai faranta mini rai, ya  
shiga cikin gari ya gano  
mana gidan mutumin  
nan, ni kuwa in saka masa da abinda duk ya  
ke bukata?" Duk barayin nan suka yi  
jim, can sai wani ya  
yunkuro daga cikinsu  
ya ce, "Ni zan tafi, kuma  
ba zan dawo ba sai na  
gano takamaiman gidan wannan mutumin, idan  
kuma ban gane ba na  
yarda a zartar da  
hukuncin kisa a kaina,  
kamar yadda aka yi wa  
na farko." Barawo ya yi shiri, ya  
canja kamanninsa  
kamar wani mutumin  
kirki, ya nufi cikin gari.  
Da ya isa cikin gari, sai  
ya tasar wa rumfar Baba Mustafa, baduku. Ya  
same shi zaune yana  
dinkin wata jakar fata. Barawo ya yi amfani da  
dabarar da abokinsa na  
farko ya yi, ya ja  
hankalin dattijo da kudi,  
har ya kai shi dai dai  
kofar gidan Ali Baba. Bayan da ya sallami  
dattijon, sai ya dauko

jan fenti a cikin jakarsa,  
ya sami wani wuri a jikin  
gidan, wanda ba duka  
idon mutum zai yi saurin kaiwa ga wurin ba, ya yi  
'yar alama wadda za ta  
sa ya gane gidan. Bayan ya tafi, sai  
Murjanatu ta fito zuwa  
wurin da aka aike ta.  
Bayan ta dawo, kafin ta  
shiga gida sai kuwa  
idonta ya kai ga alamar da barawon nan ya yi da  
jan fenti. Ta tsaya tana tunanin  
shin wai me ake nufi da  
wadan nan alamomi da  
ake yi musu a jikin gida?  
Ta je ta samo kalar  
fentin, ta bi dukan gidajen makwabtansu  
ta yi musu irin wannan  
'yar alamar. Ta shiga  
gida ba ta fada wa kowa  
ba. Muhadu a na gaba.  
Muna qara godia ga yan uwa da abokan arziqi ga  
jajircewa dakukeyi na kasancewa taredamu.

---

Gobe zamu fara zana Jarrabawa ina barar addu'arku Abokai  
.Qorafe2 nku  
muna sane dasu insha Allah xamuduba yuwuwar qara  
yawan rubu2n kokuma mudunga sanya maku aqalla sau  
2 arana.

---

Its Shuraih 99%  
HIKAYAR ALI BABA DA BARAYI ARBA'IN  
Post by Shuraih Usman  
Daga Taskar Shuraih 99%  
Part 006

.  
Shi kuwa barawo da ya  
koma sai ya shaida wa  
shugabansu cewa ya

gane gidan, don haka su  
shirya da dare su shiga  
gari su kashe mai gidan sannan su kwashe  
dukan dukiya da suka  
samu a cikin gidan. Da lokaci ya yi, barayi  
suka shirya suka shiga  
cikin garin da dare,  
lokacin kuwa duk  
mutane kowa ya yi  
barci, suka tasar wa unguwar da Ali Baba ya  
ke da iyalinsa. Da isarsu  
sai shugabansu ya ce da  
barawon nan, "Maza  
nuna mana gidan mu  
aikata abin da ya kawo mu, mu juya kafin jari  
ya waye." Barawo ya haska  
fitilarsa a jikin gida na  
farko, dai dai inda ya  
san ya yi alama, sai  
kuwa ga 'yar alamar da  
jan fenti. Har za su balle gidan su shiga, sai  
shugabansu ya ce, "Bari  
mu fara tabbatar wa da  
kanmu cewa wannan  
shi ne gidan da muke  
nema, kada a sami kuskuren da aka samu  
jiya, ku tafi ku haska  
sauran gidajen, idan  
babu wani gida mai irin  
wannan alama, to  
wannan shi ne gidan da muke nema." Sauran barayi suka  
warwatsu cikin  
unguwar, duk gidan da  
suka haska fitilarsu sai  
su ga irin wannan alama  
a jiki. Suka zo suka fada wa shugabansu.  
Shugaban ya tambayi  
barawon ko zai iya gane  
gidan a cikin sauran

gidajen da suke da  
alama iri daya? Barawo ya ce ba zai iya ba. Suka koma  
maboyarsu.

Shi ma wannan barawo  
aka zartar masa da  
hukuncin kisa. Da  
shugabansu ya ga cikin  
dan kankanin lokaci ya yi asarar mutum biyu  
daga cikin yaransa, sai  
ransa ya baci, ya yi fushi,  
fushi mai tsanani. Ya yi  
rantsuwa da abin da zai  
kashe shi cewa, shi da kansa zai shiga gari ya  
gane ainihin wannan  
gida da suke nema,  
wanda ya yi sanadiyyar  
rasa yaransa biyu. Lalle  
mai wannan gida zai dandana azaba mai  
tsanani kafin su kashe  
shi. Washe gari shugaban  
barayi ya yi shiri da  
kansa ya shiga gari. Ya  
yi amfani da dabarar da  
barayin nan biyu suka yi  
amfani da ita, ta saye dattijo baduku, watau  
Baba Mustafa da kudi. Da suka zo kofar gidan,  
shugaban barayi ya  
sallami dattijo. Ya dubi  
gidan da kyau tun daga  
kasa har bisa, ya yi  
murmushi ya ce a ransa, "Yaro dai yaro ne, in ba  
halin yarinta ba mene na  
abin yi wa wannan gida  
alama? Wannan  
makeken dutsen da ya  
ke kwance gab da kofar shiga gidan ai ya isa  
alamar da za a gane  
gidan, ko ba shi ba ma,  
waccan tsagawar da

bangon gidan ya yi ita  
ma alama ce babba ta gane gidan." Ya sake yin  
murmushi, ya dubi gidan  
ya ce, "Mai gidan nan  
yau kwananka ya kare,  
Allah ya kai mu dare."  
Ya koma gun 'yan uwansa. Da Murjanatu ta fito  
daga gida, bayan tafiyar  
shugaban barayi, ta  
tsaya ta duba jikin  
gidansu da kyau ko za  
ta ga wata sabuwar alama, amma ba ta gani  
ba. Ta ce a ranta, "Wata  
kila mai yi musu lamba a  
jikin gida ya gaji ya  
watsar, ko wane ne?  
Oho! Wata kila ma yara ne." Ta kama harakokin  
gabanta, ba ta koma  
kan batun ba. Lokacin da shugaban  
barayi ya koma cikin  
daji wajen 'yan uwansa,  
ya shaida musu cewa ya  
gane gidan Ali Baba.  
Dabarar da za su yi su kashe shi, ba tare da sun  
ja hankalin jama'ar garin  
ba ita ce, yana so su tafi  
inda suke boye  
dabbobinsu, su zo da  
jakai goma sha tara, sannan su shiga cikin  
kasuwar garin su siyo  
jakunkuna na fata,  
wadan da ake dura wa  
mai, manya-manyu  
wadan da mutum zai iya shiga cikinsu, guda  
talatin da takwas. Ya ci gaba da cewa,  
"Idan muka hada wadan  
nan dabbobi da kuma  
jakunkunan dura mai,  
kowane mutum daya zai

shiga cikin jaka daya da takobinsa, jaka dayar  
da za ta rage, zan dura  
man girki a cikinta. Zan  
dora ku gaba daya a  
kan jakai, duk mutum  
biyu jaki daya. Mutum na karshe zan dora shi  
tare da jakar da take da  
mai. Ni kuma zan yi  
shigar farke, na kora  
jakunan nan zuwa cikin  
gari. Zan dakata har zuwa faduwar rana  
sannan na shiga cikin  
gari, na je gidan  
mutumin na shaida masa  
cewa ni farke ne, na  
kawo man girki ne, ga shi dare ya yi ban samu  
shiga kasuwa ba. Ina so  
ya taimaka mini da  
wurin da zan sauke  
kayana a gidansa, idan  
gari ya waye sai na dauka na shiga  
kasuwa." Shugaban barayi ya ci  
gaba da cewa, "Na san  
cewa zai yarda da  
bukatata. To, zan sauke  
ku na bar ku a wajen.  
Idan na ji jari ya yi shiru, kowa ya yi barci,  
zan zo na rika taba  
kowace jaka, duk  
wanda ya ji na taba  
jakarsa to sai ya fito,  
lokaci ya yi ke nan da za mu aikata abin da za mu  
aikata. Mu kashe shi da  
iyalinsa duka, sannan  
mu kwashe dukan  
dukiyar da take gidan,  
mu dora wa dabbobin nan mu koro su mu  
dawo. Ina fatar kun  
fahimce ni." Sauran barayi suka ce



sun fahimta. Ya rarraba  
su, ya aika wasu su zo  
da jakai, sannan ya aika  
wasu su tafi cikin gari su  
siyo jakunan dura mai da kuma man da zai cika  
jaka daya. Duka suka tafi neman  
abin da shugabansu ya  
umurce su da samowa. Bayan kwana biyu  
barayin nan suka gama  
shirinsu tsaf. Kowane  
barawo ya shiga cikin  
jaka daya rike da  
takobinsa. Da suka gama shiga gaba daya.  
Shugaban barayi ya yi  
sadi da su a kan jakai,  
duk jaki daya ya dauki  
barawo biyu a cikin  
jaka. Jaki na karshe ya dauki barawo daya da  
jaka mai

---

Its Shuraih 99%

HIKAYAR ALI BABA DA BARAYI ARBA'IN

Post by Shuraih Usman

Daga Taskar Shuraih 99%

Part 007

Karshe

.

Shugaban barayi ya  
canja kamanninsa, ya yi  
shiga kamar farke, ya  
kora jakai dauke da  
barayi suka nufi cikin  
gari. Bayan tafiyar wani dan lokaci, suka isa  
bakin gari, dab da rana  
za ta fadi. Da shigarsu cikin gari,  
shugabn barayi ya kora  
dabbobin nan ya nufi  
gidan Ali Baba da su.  
Yana isa kuwa ya yi sa'a

da Ali Baba ya dawo daga kasuwa, zai shiga  
gida ke nan, barawo ya  
dakatar da shi. Bayan sun gaisa, sai  
barawo ya ce wa Ali  
Baba, "Ni farke ne, na zo  
da man girki ne domin  
kai wa kasuwa na  
sayar, ga shi dare ya yi mini ban samu shiga  
kasuwar ba, ko zan  
samu alfarfar masauki  
a wurinka da kuma  
wurin da zan sauke  
kayana kafin gobe da safe na shiga kasuwa?" Ali Baba ya  
ce, "Wa zai ki  
bako? Ai bako rahama  
ne. Babu komai, shigo da  
kayanka daga ciki ka  
sauke kafin Allah ya kai  
mu gobe. Zan dawo na nuna maka dakin da za  
ka kwana idan ka gama  
sauke kayan." Barawo  
ya yi ta godiya, kamar  
mutumin kirki. Ali Baba  
kuwa ya wuce cikin gida, ya bar barawo ya  
na sauke kayansa a  
farfajiyar gidan. Da Ali Baba ya shiga  
cikin gida, sai ya fada wa  
matarsa da kuyangarsa  
Murjanatu cewa ya yi  
bako. Ya ce, "Farke ne  
ya zo da man girki zai kai kasuwa ya siyar  
amma dare ya yi masa,  
don haka zai kwana a  
nan gidan tare da  
kayansa zuwa gobe da  
safe. Yanzu zan fita zuwa farfajiyar gidan  
mu kara gaisawa da shi,  
a kai mini abinci na can,  
za mu ci tare." Suka

amsa masa da to. Ya fita. Ko da ya fita ya tarar da  
shugaban barayi ya  
gama sauke kayansa. Ali  
Baba ya nuna masa  
dakin da zai kwana.  
Barawo ya kara yin godiya, sannan ya ce wa  
Ali Baba yana so ya  
nuna masa cikin gari  
domin bude ido, tun da  
shi bako ne. Ali Baba ya  
ce masa to, amma ya dakata sai sun ci abinci  
tukuna. Murjanatu ta kawo  
musu abinci, har ta juya  
za ta tafi sai Ali Baba ya  
ce da ita, "Idan mun  
gama cin abinci za mu  
shiga cikin gari ni da bakona, akwai kifi na  
nan na siyo, ina so ki  
soya mana shi kafin mu  
dawo daga cikin gari."  
Murjantu ta amsa cikin  
girmamawa, ta tafi. Bayan Ali Baba da  
barawo sun gama cin  
abinci, sai suka tashi  
suka nufi cikin gari. Ita  
kuma kuyanga  
Murjanatu ta dauko kifi ta nufi dakin dafa abinci  
domin soyawa kamar  
yadda aka umurce ta.  
Bayan ta hura wuta, ta  
dora tasar suya, sai ta  
jawo jakar da ake ajiye mai a ciki, sai ta ji ta  
kwambar babu komai a  
ciki. Ashe ta manta  
sauran man ne ta yi  
abinci da shi. Ga shi dare  
ya yi ballantana a tafi kasuwa a siyo. Nan take sai ta tuna,  
"Af! Shin bakon maigida  
mai ne ya zo da shi

domin siyarwa kasuwa  
ba? Bari na je wurin da  
ya sauke man, na debo wanda zan soya musu  
kifin da shi, alabashi idan  
maigida ya dawo sai in  
fada masa, sai ya saye  
jakar man da na diba  
gaba daya." Ta dauki abin dibar mai  
ta nufi inda shugaban  
barayi ya sauke kaya.  
Tana zuwa sai ta taba  
jakar mai daya za ta  
bude, sai ta ji an ce, "Lokaci ya yi ne?" Sai  
abin ya bata mamaki,  
nan da nan ta gane abin  
da ake shirin kulla wa  
maigidanta, sai ta canja  
murya kamar namiji ta ce, "Da saura!" Ta nufi wata jakar  
za ta  
buda, sai ta ji an ce,  
"Lokaci ya yi ne?" Ta  
kara canja murya ta ce,  
"Da saura!" Sai da ta bi  
duka jakunkunan nan guda talatin da bakwai,  
ta gane duka mutane ne  
a cikinsu, sai guda daya  
ce kurum ta ke dauke  
da mai. Ta ciccibi jakar  
da take da mai, ta nufi dakin girki. Da isarta dakin girki,  
sai  
ta sauke tasar suyar kifi  
ta dora babbar tukunya,  
ta juye man nan gaba  
daya a cikin tukunyar.  
Ta tafasa man sosai har sai da ya tafasa. Ta diba  
yadda za ta iya dauka, ta  
dauki shantu ta tafi  
wurin barayin nan. Idan  
ta je ga jaka sai ta tura

shantu a ciki, ta dura tafasasshen mai a cikin  
jakar, tun barawo na  
motsi har sai ta ji ya yi  
shiru, ya mutu. Haka ta  
bi su daya bayan daya,  
tana kashe su da tafasasshen mai, har ta  
kashe su duka.  
Sannan ta soya kiffin da  
aka ce ta soya. Lokacin da Ali Baba da  
shugaban barayi suka  
dawo daga yawo cikin  
gari, Murjanatu ta kawo  
musu kifi suka ci. Da  
suka gama suka yi sai- da-safe da juna, barawo  
ya shige dakinsa, bai san  
abin da ake ciki ba, shi  
ma Ali Baba ya shige  
cikin gida. Ita kuwa Murjanatu da  
ta shiga dakinta ta rufe  
kofa, sai ta bude taga  
tana kallon abin da zai  
faru a farfajiyar gidan  
idan shugaban barayi ya gane an kashe masa  
mutane. Can da dare ya tsala, gari  
kowa ya yi tsit, sai  
Murjanatu ta ga  
shugaban barayi ya  
bude dakinsa a hankali  
ya fito, ya nufi inda jakunkunan mai suke.  
Ta ga ya taba daya, ya  
jira bai ji motsi ba. Ya kara taba wata, babu  
motsi. Ya bi su gaba  
daya ya taba, babu mai  
motsi. Sai ya bude daya,  
domin ya ga ko barci ne  
ya dauke su. Sai Murjanatu ta ga ya ja da  
baya cikin alamun jin  
tsoro. Daga nan sai ta ga  
ya yi sauri ya nufi kofar

fita daga gidan, ya bude,  
ya arce. Murjanatu ta mayar da  
tagar dakinta ta rufe, ta  
tabbata cewa  
maigidanta ya tsallake  
wannan tarko, sai dai ba  
ta san da wane shiri wancan barawon da ya  
tsallake zai dawo ba, ko  
wane irin tarko zai sake  
kafa wa Ali Baba? Ta kwanta kan gadonta  
tana jiran gari ya waye  
ta fada wa Ali Baba halin  
da ake ciki. Da gari ya waye, Ali Baba ya fito farfajiyar gidan domin  
su gaisa da bakonsa, ga mamakinsa sai ya ga kofar  
dakinsa a bude, babu bako babu alamunsa, amma kuma  
ga dabbobinsa nan da kuma hajarsa ta mai. Yana nan  
tsaye yana mamakin inda bakonsa ya shiga, sai ga  
kuyangarsa Murjanatu ta fito, ta durkusa ta gaishe shi.  
Ya tambaye ta, ko ta ji motsin bakonsa? Domin tagar  
dakinta na kallon farfajiyar gidan ne, duk wani motsi da  
za a yi a farfajiyar gidan Murjanatu za ta iya ji daga  
cikin dakinta. Ta ce da Ali Baba, "Maigida zo ka duba  
da idonka, ka kara yi wa Allah godiya, da ya kubutar da  
kai." Ta ja shi har zuwa wurin da jakunkunan mai suke,  
ta ce ya bude daya da kansa ya ga abin mamaki.  
Ali Baba ya bude jakar mai daya, sai ya ga mutum a  
ciki, rike da takobi. Ya juya zai gudu cikin tsoro,  
Murjanatu ta dakatar da shi. Ta ce, "Wannan mutum da  
kake gani ba zai iya cutar da kai da komai ba domin  
kuwa ba shi da rai. Mutum talatin da bakwai ne, duk  
Allah ya ba ni nasarar kashe su da tafasasshen mai." Ta  
kwashe labarin abin da ya faru duka tun daga lokacin da  
ta ga ana yi wa gidansu lamba, da kuma yadda ta zo  
dibar mai a cikin hajar bako, ta gane mutane ne a ciki,  
da yadda ta kona su da mai, da kuma yadda ta ga  
shugaban barayi ya bude gida cikin dare ya arce, da ya  
gano cewa an kashe masa mutane.  
Ali Baba ya yi mamaki a kan hikima da kuma dabara ta  
wannan yarinya, gayar mamaki. Ya gode mata, godiya

mai yawa, kuma ya yi mata abishir da wata kyauta mai tsoka, amma bai fada mata ko mene ne ba. Ya tura ta ta kira masa wani bawansa mai suna Abdallah.

Da Abdallah ya zo, Ali Baba ya fada masa abin da ke faruwa. Ya ce yana so su tafi lambun da ya ke cikin gidan su gina katon rami mai fadi da zurfi, wanda zai iya daukar barayin nan duka, su rufe su ciki. Ali Baba ya taimaka wa bawansa Abdallah suka gina katon rami, Allah ya taimake su akwai danshi a cikin lambun, saboda haka ba su sha wata wahala ba wurin haka ramin. Suka rika ciccibo gawar barayin nan, daya bayan daya, suna jefawa cikin ramin duk da jakunkunan da suke ciki, har suka jefa su duka. Suka mayar da kasa suka rufe. Ali Baba ya gargadi bawan nan, duk da yake ya san amintacce ne, a kan kada ya kuskura ya yi wannan zance da kowa a waje. Jakan barayin nan kuwa, sai Ali Baba ya rika dibar biyu, uku, yana tura Abdallah da su kasuwa yana sayar masa, tunda ba wani amfani zai yi da su ba, har suka kare.

Shugaban barayi kuwa da ya gudu daga gidan Ali Baba, sai ya koma maboyarsu a cikin daji. Ba da jimawa ba, kadaici da kuma tsoro suka lullube shi, ya ji kwata-kwata ba zai iya zama shi kadai a cikin daji ba. Saboda haka sai ya debi wani abu daga cikin dukiyar nan, ya yi shiri kamar wani bakon alhaji, ya koma cikin gari.

Da ya isa cikin gari sai ya tasar wa fada. Aka yi masa iso gun Sarki, ya ce shi bako ne, sunansa Koja Husaini, yana so ya zauna a cikin wannan gari idan Sarki ya yarda, idan ma zai samu gida na siyarwa, to zai siya ya zauna a ciki. Sarki ya sa dillalai suka nemo wa Koja Husaini gida, aka yi ciniki ya biya. Kwamfa! Ashe gidan kuma yana makwaftaka ne da tsohon gidan Ali Baba wanda ya tashi a ciki, ya koma gidan Kasim, wanda kuma yanzu babban dansa ne, saurayi dan kimanin shekaru ashirin da uku, a ciki.

Koja Husaini ya tare cikin sabon gidansa, lokaci-lokaci kuma yakan koma maboyarsu ya debo wani abu daga cikin dukiyarsu, wadda yanzu ta zama mallakarsa shi kadai. Amma ya kan yi taka-tsan-tsan duk lokacin da

zai tafi, domin kada ya ja hankalin mutane su fara zarginsa. Kullum zuciyarsa cike take da tunanin hanyar da zai bi ya kashe Ali Baba.

Sannu a hankali Koja Husaini ya fara sabawa da makocinsa, dan Ali Baba, duk da yake ba sa'arsa ba ne, har ta kai ga wani lokaci suna zaunawa su yi ta hira a tsakaninsu.

Ana nan wata rana sai Ali Baba ya kawo wa dansa ziyara a gida, a lokacin kuma Koja Husaini na zaune a kofar gidansa, karkashin wata bishiya, yana hutawa. Da ganinsa, nan take Koja Husaini ya shaida shi. Ali Baba ya shige gidan dansa, bai ko lura da wani mutum ba, ballantana ya lura da ana kallonsa.

Bayan wani lokaci, Ali Baba ya fito daga gidan ya yi tafiyarsa. Ba a dade ba kuma sai ga dansa ya fito, da ya ga Koja Husaini zaune a kofar gidansa, sai ya nufi can domin su yi hira. A cikin hirar tasu ne Koja Husaini ya fahimci cewa wannan yaro, wanda ya zama tamkar abokinsa a halin yanzu, dan Ali Baba ne, babban makiyinsa a duniya. Don haka sai ya raya a zuciyarsa, bari ya ja shi a jika, wata kila ta sanadiyarsa zai cimma burinsa na kashe Ali Baba.

Tun daga wannan rana sai alakar Koja Husaini da Dan Ali Baba ta dauki sabon salo. Koyaushe Koja Husaini ba ya da wani aboki da ya wuce Dan Ali Baba, ya yi ta jan sa a jika har suka shaku da juna suka zama tamkar abokai sa'o'in juna.

Ina ya Allah, babu ya Allah! Ana nan sai matar Ali Baba ta haihu. Tun kafin ranar suna Ali Baba ya shirya wata 'yar gajeruwar liyafa ta cikin gida, watau iyalansa da barorinsa kawai. Da Dan Ali Baba zai je wurin liyafar sai ya gayyaci babban abokinsa, Koja Husaini, domin ya raka shi. Koja Husaini ya yi matukar farin ciki a ransa, damar da yake ta faman jira kwana da kwanaki yanzu ta samu. Idan suka tafi, zai yi iyakar kokarinsa ya kebe da Ali Baba wani wuri, inda babu kowa, ya kashe shi ya gudu, lokacin da duk hankulan iyalansa suke wurin liyafar. Sai ya dauki wata sharbebiyar wuka ya sulle ta a cikin rigarsa, suka tafi.



Ko da suka isa gidan, komai ya kankama. Dan Ali Baba ya gabatar da abokinsa ga mahaifinsa, sannan suka sami wuri suka zauna. Duka-duka wurin liyafar bai wuce mutum biyar zuwa shida ba; Ali Baba da matarsa, Dan Ali Baba da abokinsa Koja Husaini, Abdallah bawan Ali Baba, sai kuma yarinya Murjanatu da take ta faman kawo kayan ciye-ciye da shaye-shaye.

Murjanatu na cikin rarraba abinci ga mahalarta liyafa har ta zo kan Koja Husaini. Tana ganinsa, nan take kwakwalwarta, mai kama da kwamfuta, ta gane shi. Shugaban barayin nan ne ya sake dawowa. Tabbas wannan zuwan ma, akwai manufar da ya zo da ita, ba liyafar ce ta kawo shi ba. Ta kanne abin a cikin ranta, ba ta ce komai ba, ba ta kuma nuna alamun komai ba, tana tunanin hanyar da za ta yi maganin wannan barawo. Bayan liyafa ta kankama, kowa ya fara motsa bakinsa da abin da aka tanadar. Tuni kuma Murjanatu ta gano wata dabara da za ta kashe wannan barawo. Ta rada wa bawan nan Abdallah, ya dauko dundufarsa ya fara kida ita kuma za ta yi rawa, kamar yadda suke yi wa Ali Baba a duk lokacin da yake bukatar nishadi. Abdalla ya jawo dundufarsa ta kida, ya fara kadawa a hankali, dama kuma gwanin kida ne, ita kuma Murjanatu ta tashi ta fara taka rawa, abin gwanin ban sha'awa.

Al'adar garin ce, idan mace tana rawa a cikin maza, ta kan rike wata 'yar karamar wuka a hannunta. Idan ta yi rawa, ta yi juyi, sai ta zo gaban mutum ta daga wukar nan kamar za ta daka masa ita a zuciya, sai ta juya wukar ta daka masa marikin wukar. Sai a yi tafi, a yi shewa, ta haka ake gane namiji mai tsoro da kuma jarumi. Duk kasar kowa ya san da wannan al'ada, hatta Koja Husaini ya san da haka.

Saboda haka lokacin da Murjanatu za ta fara rawa, sai ta dauko 'yar karamar wuka ta rike a hannunta, tuni ta ayyana abin da za ta yi a cikin ranta. Ta fara rawa tana juyi, ta zo kan mai kida, Abdallah, ta daga wukar kamar za ta daba masa ita, sai ta daba masa kotarta, aka yi tafi. Ta wuce wurin Dan Ali Baba, ta yi kamar yadda ta yi wa Abdallah, ta wuce. Ta je kan Shugaban barayi, ta daga

wukar nan, ta tattara iyakar karfinta a hannunta mai wukar ta kirba masa ita a kahon zuciya. Nan take barawo ya fadi kasa yana shure-shure har ya mutu. Ko da Ali Baba da dansa suka ga wannan danyen aiki da Murjanatu ta aikata, wanda ba su san dalili ba, sai suka taso mata, hankalinsu a tashe, suka far mata da fada, don me za ta kashe bako da suka gayyato, laifin me ya yi mata. Murjanatu ta dakatar da su, sannan ta bayyana musu ko wane ne wannan bako, sannan ta ce musu, "Duk da yake ban san manufar da ya shigo da ita wannan gida ba, amma na tabbata manufarsa ba ta alheri ce ba."

Da suka duba jikin shugaban barayi, sai suka samu sharbebiyar wuka sulle a cikin rigarsa. Wannan shi ne karo na biyu ke nan da Murjanatu ta kubutar da rayuwar Ali Baba daga halaka. Saboda haka yanzu ne zai sanar da ita albishirin da ya boye mata a cikin zuciyarsa, wanda kuma ya taba furta mata.

Ali Baba ya dubi Murjanatu ya ce, "Daga yau na 'yanta ki, kin zama 'ya mai cikakken iko, kuma idan kin yarda ina so ki amince da dana ya zama mijinki." Sannan ya juya wurin dansa ya ce da shi, "Ya kai dana, na san da cewa ba za ka ki amincewa da zabina ba, ka amince na aura maka Murjanatu domin na tabbata ta dace da kai, kuma ba domin ita ba da wannan abokin naka ya sami galaba a kaina, dama ya yi kokarin yin abota da kai ne domin ya samu ya kashe ni. Na tabbata da bukatarsa ta biya, kai ma ba zai bar ka ba. Don haka wannan yarinya ita ce sanadiyar kubutarmu gaba daya."

Murjanatu da Dan Ali Baba suka amince da junansu. Bayan 'yan kwanaki aka daura musu aure, aka sha biki aka watse, mutanen gari suka yi ta sa albarka, a kan wannan karimci da Ali Baba ya yi wa yarinya Murjanatu, ga ta baiwa amam ya 'yanta ta kuma ya aurar da ita ga dansa, da ma yarinya ce mai ladabi. Duk mutanen gari babu wanda ya san abin da ya faru. Ali Baba bai kara komawa maboyar 'yan fashin nan ba, domin yana gudun ya hadu da sauran barayin nan biyu da bai san abin da ya same su ba. Da aka shekara ya ga

babu wata barazana da barayin nan suka kara yi masa,  
ran nan sai ya shirya ya faki idon mutane ya dare saman  
dokinsa, ya nufi dajin. Ya debo dukiyar ya aza kan  
dokinsa ya hawo ya dawo.

Haka Ali Baba ya ci gaba da zuwa dajin nan daga  
lokaci zuwa lokaci, yana debo dukiyar da barayin nan  
suka tara yana kawo wa gida, sai dai duk lokacin da ya  
je yakan yi sauri ya diba ya dawo don tsoron kada  
sauran barayin biyu su tarar da shi. Ya ci gaba da yin  
haka tsawon shekaru, ya kwashe dukiyar duka ya kawo  
gida, kuma yana ci gaba da kasuwancinsa a kasuwa, don  
haka babu wanda ya san sirrunsu. Ya zamana babu mai  
arziki duk fadin kasar kamar Ali Baba.

Yayi zamansa shi da iyalinsa cikin jin dadi da  
kwanciyar hankali, har mai rabawa ta zo ta raba su.  
KARSHE.

.....

AIHAMDULILLAH

Ayau cikin wannan Rana muka kawo karshen HIKAYAR ALI BABA DA  
BARAYI ARBA'IN

.

Shin wane Darasi ku dauka cikin wanga hikaya  
Wacce sakoce wannan hikaya ke kokarin Isarwa

....

Nine naku Shuraih Usman inkiya 99%

Gobe zaku jini da sabon hikaya mai taken HIKAYAR SINDIBAD DAN DAKO  
DA SINDIBAD MAI TEKU

.

Daga karshe nake cewa na barku lafiya  
Masoya, mata da maza  
Gobe ina da exams your Du'a is needed

.

Kai Allah ka arzutani da mace kamar Murjanatu  
Ameen

---

Its Shuraih 99%